



ڈاکٹر فرحت ہاشمی کا خاوند ڈاکٹر محمد ادریس زیر آپ کی دینی مصروفیات اور خدمات جاری و ساری رکھنے میں بھرپور تعاون کرتے ہیں۔

الہدی انٹرنیشنل کے دروس کا ایک بڑا طریقہ یہ بھی ہے کہ قرآنی تعلیمات سے دلچسپی رکھنے والی خواتین ایک جگہ جمع ہو کر ڈاکٹر صاحبہ کے دورہ قرآن کی کیسٹ سنتی ہیں۔ پھر الہدیٰ سے فارغ التحصیل نگران صاحبہ ان کے لیے مشکل مقامات کی وضاحت کرتی ہے۔ سعادت مند خواتین اس طریقے پر قرآن مجید کا ترجمہ و تفسیر مکمل سیکھ لیتی ہیں۔ اور حسب توفیق اس سلسلے کو آگے بڑھانے کی کوشش کرتی ہیں۔

اس طرح لاکھوں افراد ان کے حلقہ ہائے دروس سے استفادہ کرتے ہیں۔ لاکھوں خواتین نے پردہ شروع کر کے تہجد کی پابندی اپنالی ہے۔

﴿ذَلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ وَاسِعٌ عَلِيمٌ﴾



غرور اور اس کا علاج

”باسمہ تعالیٰ“

علامات: مبتلا مریض کی گردن میں سر یا فٹ ہوتا ہے۔ یہ کسی سے ہاتھ ملانے، خیریت پوچھنے اور برابری کا معاملہ کرنے میں درد محسوس کرتا ہے۔ سلام لیتے ہوئے چند انگلیوں یا سر کے اشارے پر اکتفا کرتا ہے۔ مریض زمین پر چلتے ہوئے یوں محسوس کرتا ہے، جیسے اس کے وزن سے پوری دھرتی ہل رہی ہو۔ جب قیمتی سوٹ بوٹ میں ملبوس ہو تو اس کا مرض انتہائی حدود کو چھونے لگتا ہے۔

دیگر بیماریوں کی طرح غرور کی بھی مختلف اقسام ہوتی ہیں۔ مثلاً حسب و نسب کا، خوبصورتی کا، مال و دولت کا غرور اور خشک غرور؛ یہ سب سے خطرناک قسم ہے۔ اس میں مریض کو خود بھی پتہ نہیں ہوتا کہ اسے غرور کس بات کا ہے!

علاج: گا ہے بگا ہے اس کو اپنی اوقات (حیثیت) یاد دلاتے رہیں۔

گردن کی تھراپی بہت مددگار ثابت ہوتی ہے۔ (نمازہ بخگاندا اور لمبے لمبے سجدے)



ہفتے میں دو بار قبرستان کا دورہ کرائیں۔ (موت کی یاد دہانی)

اے عاقبت نا اندیش!! کب کرو گے توبہ؟!

أَيُّهَا الْمُقْصِرُ مَتَى تَتُوبُ؟ (القسم العلمي بدار الوطن- الرياض ط: ۱۴۲۰ھ) ترجمہ: ابو محمد

اور توبہ کی فضیلتوں میں سے باقی ماندہ درج ذیل ہیں:

{10}: توبہ کے فضائل میں یہ بھی شامل ہے کہ یہ تائبین کے لیے فرشتوں کی دعا کا ذریعہ ہے۔ جیسے کہ اللہ تعالیٰ نے فرمایا: ﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ○﴾ [غافر ۷] ”عرش الہی کو اٹھائے ہوئے فرشتے اور جو ان کے ارد گرد ہیں سب اپنے رب کی پاکیزگی بیان کرتے ہوئے اس کی تعریف میں مصروف رہتے ہیں اور سب اس پر ایمان رکھتے ہیں، اور یہ تمام ان لوگوں کے حق میں گناہوں کی معافی مانگتے رہتے ہیں جو ایمان لائے: اے ہمارے رب! آپ اپنی رحمت اور علم کے ساتھ ہر چیز کو گھیرے ہوئے ہیں، پس ان لوگوں کو معاف فرما جنہوں نے توبہ کی اور آپ کے مقرر کردہ راستے کی پیروی کی، اور ان سب کو جہنم کے عذاب سے بچا لیجیے۔“

{11}: اور اس کے فضائل میں یہ بھی شامل ہے کہ یہ ایک ایسی اطاعت ہے جو اللہ تعالیٰ چاہتا ہے۔ جیسے کہ اللہ تعالیٰ نے فرمایا: ﴿وَاللَّهُ يُرِيدُ أَنْ يَتُوبَ عَلَيْكُمْ﴾ [النساء ۲۷] ”اور اللہ تعالیٰ چاہتا ہے کہ تمہارا توبہ قبول فرمائے۔“ پس توبہ کرنے والا ایک ایسا عمل کرتا ہے جسے اللہ سبحانہ چاہتے ہیں اور اس کو پسند فرماتے ہیں۔

{12}: اور اس کے فضائل میں یہ بھی شامل ہے کہ اللہ رب العزت اس سے بہت خوش ہوتے ہیں، جیسے کہ نبی کریم ﷺ نے فرمایا: ”لَلَّهِ أَشَدُّ فَرْحًا بِتُوبَةِ عَبْدِهِ حِينَ يَتُوبُ إِلَيْهِ مِنْ أَحَدِكُمْ كَانِ عَلَى رَاحِلَتِهِ بَارِضٍ فَلَاقَهُ، فَانْفَلَتْ مِنْهُ وَعَلَيْهَا طَعَامُهُ وَشِرَابُهُ، فَأَيْسَ مِنْهَا، فَأَتَى شَجْرَةً فَاضْطَجَعَ فِي ظِلِّهَا، وَقَدْ أَيْسَ مِنْ رَاحِلَتِهِ، فَبَيْنَمَا هُوَ كَذَلِكَ إِذَا هُوَ بِهَا قَائِمَةٌ عِنْدَهُ، فَاخَذَ بِخَطْمِهَا ثُمَّ قَالَ مِنْ شِدَّةِ الْفَرَحِ: ”اللَّهُمَّ أَنْتَ عَبْدِي وَأَنَا رَبُّكَ“ أَخْطَأَ مِنْ شِدَّةِ الْفَرَحِ“ [صحیح مسلم] ”یقیناً اللہ

تعالیٰ اپنے بندے کے توبہ کرنے پر تم میں سے ایک ایسے شخص سے زیادہ خوش ہو جاتا ہے، جو کسی چٹیل زمین میں اپنی سواری پر محو سفر تھا، پھر وہ اس سے چھوٹ گئی جبکہ اسی پر اس کے کھانے پینے کا سامان بھی تھا، وہ اس کے پانے سے مایوس ہو گیا۔ اب وہ مایوسی کے عالم میں ایک درخت کے پاس آ کر لیٹ گیا۔ وہ اسی حالت میں تھا کہ اچانک اس نے اپنی سواری کو اپنے قریب ہی دیکھ لیا، تو اس نے اس کی لگام تھام لی، پھر شدید ترین خوشی کے عالم میں (شکر کرتے ہوئے) اس نے کہا: ”اے اللہ! آپ میرا بندہ اور میں آپ کا رب ہوں۔“ دراصل بیحد خوشی کی وجہ سے لفظ غلط نکل گیا۔“

{13}: توبہ دل میں نور پیدا کر کے اسے چکانے کا ذریعہ بھی ہے۔ نبی کریم ﷺ نے فرمایا: ”إِنَّ الْعَبْدَ إِذَا

أَخْطَأَ نَكَّتَتْ فِي قَلْبِهِ نَكْتَةً سَوْدَاءَ، فَإِنْ هُوَ نَزَعَ وَاسْتَغْفَرَ وَتَابَ صَقَلَ قَلْبُهُ، وَإِنْ عَادَ زِيدَ فِيهَا، حَتَّى تَعْلُوَ قَلْبَهُ، وَهُوَ ”الرَّان“ الَّذِي ذَكَرَ اللَّهُ تَعَالَى: ﴿كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ﴾ | المطففين ١٤، أحمد والترمذي وابن ماجه وحسنه الألباني ”يقيناً بندہ جب غلطی کرتا ہے تو اس کے دل پر ایک سیاہ داغ لگ جاتا ہے، پھر اگر وہ باز آئے اور توبہ کر لے تو اس کا دل صاف ہو جاتا ہے۔ اگر وہ دوبارہ گناہ کرے تو اس کی سیاہی بڑھ جاتی ہے، یہاں تک کہ اس کے پورے دل پر چھا جاتی ہے۔ یہی وہ ”زنگ“ ہے جس کا اللہ تعالیٰ نے تذکرہ فرمایا ہے: ﴿ہرگز نہیں، بلکہ ان کے دلوں پر ان کی بدکرداری کا زنگ لگ چکا ہے۔﴾“

پس میرے پیارے بھائی!

ہر عقل مند شخص کے لیے زیبا ہے کہ اس قدر فضیلت اور ایسا ثمرہ والا عمل جلد از جلد انجام دے۔

قَدِمَ لِنَفْسِكَ تَوْبَةً مَرْجُوَّةً
قَبْلَ الْمَمَاتِ وَقَبْلَ حَبْسِ الْإِنْسَانِ
بَادِرٌ بِهَا غَلَقَ النَّفُوسِ فَبِإِنَّهَا
ذُخْرٌ وَغَنَمٌ لِلْمُنِيبِ الْمُحْسِنِ
اپنی ذات کے لیے امید افزا توبہ پیش کرو
موت سے پہلے اور انسان کے قید سے پہلے
جانوں کے بند ہونے سے پہلے اس میں جلدی کریشک یہ
رجوع کرنے والے نیکوکار کے لیے ذخیرہ اور غنیمت ہے

حجی توبہ کے شرائط

حجی توبہ کے لیے کچھ شرائط ہیں، جن کے بغیر یہ درست ہوتا ہے نہ قبول، وہ شرائط درج ذیل ہیں:

پہلی شرط اسلام: یقیناً کافر شخص سے توبہ ہی نہیں ہوتا؛ کیونکہ کفر توبہ کے دعوے میں اس کے جھوٹا ہونے کی دلیل ہے۔ ہاں کافر کا توبہ سب سے پہلے دین اسلام کو قبول کرنا ہے۔ فرمان الہی ہے: ﴿وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِنَّ وَلَا الَّذِينَ يَمُوتُونَ وَهُمْ كُفَّارًا أُولَٰئِكَ أَعْتَدْنَا لَهُمْ عَذَابًا أَلِيمًا﴾ [النساء ۱۸] ”اور ان لوگوں کا بھی توبہ نہیں ہوتا جو بدکاریاں کرتے رہتے ہیں، یہاں تک کہ ان میں سے کسی پر موت کا وقت آ جاتا ہے، تو کہتا ہے کہ میں اب توبہ کرتا ہوں۔ اور نہ ان لوگوں کا توبہ ہوتا ہے جو کافر رہ کر مر جاتے ہیں۔ ان کے لیے ہم نے دردناک عذاب تیار کر رکھا ہے۔“

دوسری شرط توبہ کا اللہ کے لیے خالص ہونا: یقیناً اللہ تعالیٰ صرف وہی عمل قبول فرماتا ہے جو خاص اسی کی رضا کے لیے ہو، کسی اور کا اس میں کچھ بھی حصہ نہ ہو۔ اور انسان کبھی گناہ سے توبہ اس لیے کرتا ہے کہ وہ اب یہ گناہ کر نہیں سکتا، مثلاً وہ شخص جسے پینے کے لیے شراب نہیں ملتا، اس لیے اس کے پینے سے توبہ کرتا ہے۔ جبکہ اس کے دل میں یہ بات چھپی ہوتی ہے کہ اگر اسے قیمت ملے تو ضرور خرید کر پی لے گا۔ تو اس کا توبہ باطل ہے، درست نہیں۔ کیونکہ یہ اللہ کے لیے خالص نہیں ہے۔ اللہ تعالیٰ کا فرمان ہے: ﴿فَاعْبُدِ اللَّهَ مُخْلِصًا لَهُ الدِّينَ ۚ أَلَا لِلَّهِ الدِّينُ الْخَالِصُ﴾ [الزمر ۲-۳] ”پس اللہ کی بندگی اس طرح کر کہ دین خالص اسی کے لیے ہو۔ خبردار! دین تو خالص اللہ ہی کے لیے ہے۔“ اور نبی کریم ﷺ نے فرمایا: ”إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَا نَوَىٰ“ [متفق علیہ] ”تمام اعمال کا انحصار نیتوں پر ہے، اور ہر شخص کے لیے وہی بدلہ ملے گا جس کی اس نے نیت کی۔“ اور حضرت عمر فاروق رضی اللہ عنہما کی ایک دعا یہ تھی: ”اللَّهُمَّ اجْعَلْ عَمَلِي كُلَّهُ صَالِحًا وَاجْعَلْهُ لَوْجَهَكَ خَالِصًا وَلَا تَجْعَلْ لِأَحَدٍ فِيهِ شَيْئًا“ [الزهد ۶۱۷ مختصراً] ”اے اللہ! میرے تمام اعمال کو صالح کر دے، اور اسے آپ کی رضا کے لیے خالص کر دے، اور کسی کا بھی اس میں حصہ نہ رکھ دے۔“

تیسری شرط برائی کو ترک کرنا: گناہ جاری رکھتے ہوئے توبہ کی صحت کا تصور ہی نہیں کیا جاسکتا۔ البتہ توبہ کرنے کے بعد پھر گناہ کر لیا، جبکہ پہلے ترک گناہ سمیت توبہ کی شرائط پوری کر لی تھیں؛ تو اس سے پہلے والا توبہ باطل نہیں ہوتا، لیکن دوبارہ توبہ ضروری ہو جاتا ہے۔

امام نووی نے کہا: جب تمام شرائط کے ساتھ توبہ کر لے پھر دوبارہ گناہ کرے، تو اس پر یہ دوسرا گناہ لکھا جاتا ہے، لیکن اس کی توبہ باطل نہیں ہوتی۔ [المنهاج شرح مسلم]

شیخ الاسلام ابن تیمیہؒ نے کہا: جب صحیح توبہ کرے، تو اس کے گناہ معاف ہو جاتے ہیں۔ اگر دوبارہ گناہ کر لیا تو اس پر توبہ لازم ہو جاتا ہے۔ اور جب توبہ کرے تو اللہ تعالیٰ اس کی توبہ بھی قبول فرماتا ہے۔ [مجموع الفتاویٰ]

چوتھی شرط گناہ کا اقرار: کیونکہ یہ ممکن نہیں کہ بندہ کسی ایسی چیز سے توبہ کرے جسے وہ گناہ شمار نہیں کرتا، جیسے کہ اللہ تعالیٰ کے دین میں غیر مشروع بدعت اختیار کرنے والا، بلاشبہ اپنی بدعت کو گناہ نہیں مانتا۔ کیونکہ گناہ سے زیادہ تر توبہ کیا جاتا ہے، لیکن بدعت سے اکثر توبہ نہیں کیا جاتا۔ اور اقلک کے واقعے میں اللہ کے رسول ﷺ نے فرمایا: عائشہ! مجھے تیرے بارے میں ایسی بات پہنچی ہے، اگر تو اس سے پاک ہے، تو جلد ہی اللہ تعالیٰ تیری براءت فرمائے گا۔ اور اگر تو کسی گناہ کا ارتکاب کر چکی ہو، تو اللہ تعالیٰ سے معافی مانگ لو اور اس کی طرف توبہ کر لو: ”فبأن العبد إذا اعترف ثم تاب تاب الله عليه“ [متفق علیہ] ”بیشک بندہ جب گناہ کا اقرار کرے پھر توبہ کرے تو اللہ تعالیٰ اس کی توبہ قبول فرماتے ہیں۔“ اس سے معلوم ہوتا ہے کہ گناہ بدعت سے کم خطرناک ہوتا ہے، کیونکہ گناہ سے عام طور پر توبہ کیا جاتا ہے اور بدعت سے عموماً توبہ نہیں کیا جاتا۔

پانچویں شرط گزشتہ گناہوں اور مخالفتوں پر افسوس ہونا: اور افسوس کرنے والے، ڈرنے والے، اندیشہ کرنے والے اور اپنے کرمات کے انجام کا خطرہ محسوس کرنے والے کے بغیر توبہ کا تصور نہیں کیا جاسکتا۔ اسی لیے رسول اللہ ﷺ نے فرمایا: ”الندم توبة“ [احمد، ابن ماجہ وصحیحہ الألبانی] ”ندامت ہی اصل توبہ ہے۔“

چھٹی شرط ظلم کی تلافی کرنا: اگر گناہ حقوق انسانی سے متعلق ہو تو حقدار کا حق لوٹانا۔ نبی کریم ﷺ نے فرمایا: ”مَنْ كَانَتْ لَهُ مَظْلَمَةٌ لِأَحَدٍ مِنْ عَرَضٍ أَوْ شَيْءٍ فَلْيَتَحَلَّلْهُ مِنْهُ الْيَوْمَ، قَبْلَ أَنْ يَكُونَ دِينَارًا وَلَا دِرْهَمًا. إِنْ كَانَ لَهُ عَمَلٌ صَالِحٌ أَخَذَ مِنْهُ بِقَدْرِ مَظْلَمَتِهِ، وَإِنْ لَمْ تَكُنْ لَهُ حَسَنَاتٌ أَخَذَ مِنْ سَيِّئَاتِ صَاحِبِهِ فَحُمِلَ عَلَيْهِ“ [البخاری] ”جس شخص سے کسی کی عزت یا چیز پر ظلم سرزد ہو چکا ہو تو اسے آج ہی اس سے حلال کر والے، اس سے پہلے کہ جب کوئی دینار یا درہم نہیں ہوگا؛ اگر اس کا نیک عمل ہو تو اس میں سے اس کے ظلم کے حساب سے لیا جائے گا، اور اگر اس کی نیکیاں نہ ہوں تو اس کے ساتھی (مظلوم) کے گناہ میں سے لے کر اس پر تھوپ دیا جائے گا۔“

ساتویں شرط توبہ ”غزرة“ سے پہلے کرنا: ”غزرة“ موت کی علامتوں میں سے ایک علامت ہے، جس میں جان گلے تک پہنچ جاتی ہے۔ پس توبہ کا موت سے پہلے واقع ہونا لازمی ہے۔ جیسے کہ اللہ تعالیٰ نے فرمایا: